

11 11 2025

7 15

செவ்வாய்க்கிழமை

காலை

தலைப்புச் செய்திகள்

1. பிஹாரில் இரண்டாவது மற்றும் இறுதிக்கட்ட சட்டப்பேரவைத் தேர்தலுக்கான வாக்குப்பதிவு சற்றுமுன் தொடங்கியது.
2. அங்கோலாவின் பொருளாதார முன்னேற்றத்தில் இந்திய வம்சாவளியினரின் பங்கு முக்கியத்துவம் வாய்ந்தது என்று குடியரசுத்தலைவர் திருமதி திரௌபதி முர்மு தெரிவித்துள்ளார்.
3. தில்லி கார் குண்டுவெடிப்பு சம்பவம் தொடர்பாக காவல்துறையினரும், NIA அதிகாரிகளும் விசாரணையை தொடங்கியுள்ளனர்.
4. இந்தியாவுடன் வர்த்தக ஒப்பந்தம் விரைவில் கையெழுத்தாகும் என்று அமெரிக்க அதிபர் திரு. டோனல்ட் ட்ரம்ப் தெரிவித்துள்ளார்.
5. Kumamoto மாஸ்டர்ஸ் பேட்மிண்டன் போட்டி ஜப்பானில் இன்று தொடங்கியது.

--- இனி விரிவான செய்திகள் ---

<<<<>>>>

பிஹாரில் இரண்டாவது மற்றும் இறுதிக்கட்ட சட்டப்பேரவைத் தேர்தலுக்கான வாக்குப்பதிவு தொடங்கி நடைபெற்று வருகிறது.

இந்த தேர்தலில் 20 மாவட்டங்களில் அடங்கிய 122 தொகுதிகளில் சுமார் 3 கோடியே 70

லட்சம் வாக்காளர்கள் வாக்களிக்க உள்ளனர்.

136 பெண்கள் உட்பட ஆயிரத்து 302 வேட்பாளர்கள் களத்தில் உள்ளனர்.

மாலை 6 மணி வரை வாக்குப்பதிவு தொடர்ந்து நடைபெறும்.

நேபாள எல்லையை ஒட்டியுள்ள பகுதி மற்றும் உத்தரப்பிரதேசம், மேற்குவங்கம், ஜார்கண்ட் மாநில எல்லையில் அமைந்துள்ள 7 தொகுதிகளில் பாதுகாப்பை கருத்தில் கொண்டு மாலை 5 மணியுடன் வாக்குப்பதிவு நிறைவடையும் என்று அறிவிக்கப்பட்டுள்ளது.

காலை முதலே பெண்கள் உட்பட ஏராளமானோர் வரிசையில் காத்திருந்து வாக்களித்து வருகிறார்கள்.

முதற்கட்ட தேர்தல் 121 தொகுதிகளில் கடந்த 6ஆம் தேதி நடைபெற்றது. அதில் 65 சதவீத வாக்குகள் பதிவாகின.

வாக்கு எண்ணிக்கை வரும் 14ஆம் தேதி நடத்தப்பட்டு முடிவுகள் அறிவிக்கப்படும்.

<<<<>>>>

இதனிடையே வாக்காளர்கள் அனைவரும் ஆர்வத்துடன் பங்கேற்று வாக்களிப்பதில் புதிய சாதனையை படைக்க வேண்டும் என்று பிரதமர் திரு. நரேந்திர மோடி கேட்டுக்கொண்டுள்ளார்.

பிஹார் இரண்டாம்கட்ட தேர்தலையொட்டி அவர் வெளியிட்டுள்ள சமூக வலைதளப் பதிவில் முதல்முறை வாக்காளர்கள் அதிக அளவில் வாக்களிப்பதுடன் மற்றவர்களையும் ஊக்கவிக்க வேண்டும் என்று குறிப்பிட்டுள்ளார்.

<<<<>>>>

தில்லி கார் குண்டுவெடிப்பு சம்பவம் தொடர்பாக காவல்துறையினரும், NIA அதிகாரிகளும்

விசாரணையை தொடங்கியுள்ளனர்.

தில்லி செங்கோட்டை மெட்ரோ ரயில் நிலையம் அருகே நேற்று மாலை காரில் குண்டு

வெடித்ததில் நேரிட்ட தீ விபத்தில் 8 பேர் உயிரிழந்தனர். 20க்கும் மேற்பட்டோர் காயமடைந்தனர்.

செங்கோட்டை அருகே நிறுத்தப்பட்டிருந்த கார் வெடித்ததில் அருகில் இருந்த கார்களும்

தீக்கிரையாயின.

உடனடியாக சம்பவ இடத்திற்கு தீயணைப்புத்துறையினர் விரைந்து சென்று தீயை

அணைத்தனர்.

இந்த சம்பவத்தையடுத்து தலைநகர் தில்லி மட்டுமல்லாது நாடு முழுவதும் பாதுகாப்பு

பலப்படுத்தப்பட்டுள்ளது.

கண்காணிப்பு நடவடிக்கைகளும் தீவிரப்படுத்தப்பட்டுள்ளன.

தில்லி சம்பவம் குறித்து பிரதமர் திரு. நரேந்திர மோடி, உள்துறை அமைச்சர் திரு. அமித்

ஷா மற்றும் உயரதிகாரிகளுடன் நேற்றிரவு ஆலோசனை நடத்தினார்.

சமூக வலைதளத்தில் இதனைத் தெரிவித்துள்ள பிரதமர், நிலைமை குறித்து நேரில் ஆய்வு

செய்ய உள்துறை அமைச்சரை அறிவுறுத்தியிருப்பதாகவும், உயிரிழந்தவர்களின் குடும்பங்களுக்கு

இரங்கல் தெரிவிப்பதாகவும் குறிப்பிட்டுள்ளார்.

காயமடைந்தவர்கள் விரைவில் குணமடைவார்கள் என்றும் அவர் நம்பிக்கை

தெரிவித்துள்ளார்.

பாதிக்கப்பட்டவர்களுக்கு தேவையான உதவிகளை வழங்க அதிகாரிகள்

அறிவுத்தப்பட்டிருப்பதாகவும் பிரதமர் அதில் கூறியுள்ளார்.

கார் வெடிப்பு சம்பவத்தில் காயமடைந்து புதுதில்லி லோக் நாயக் ஜெயப்பிரகாஷ் மருத்துவமனையில் அனுமதிக்கப்பட்டுள்ளவர்களை உள்துறை அமைச்சர் திரு. அமித் ஷா நேரில் சென்று ஆறுதல் கூறினார்.

இந்த சம்பவம் தொடர்பாக விசாரணை நடைபெறுவதாகவும், பிரதமர் திரு. நரேந்திர மோடியின் அறிவுறுத்தலின்பேரில் நிலைமையை ஆய்வு செய்ததாகவும் திரு. அமித் ஷா தெரிவித்தார்.

உள்துறை அமைச்சக உயரதிகாரிகளுடன் இன்று ஆலோசனை நடைபெற உள்ளதாகவும் அவர் கூறினார்.

இந்த சம்பவம் குறித்து விசாரணை நடைபெறுவதுடன் மத்திய அரசு அனைத்து நடவடிக்கைகளையும் மேற்கொள்ளும் என்று திரு. அமித் ஷா செய்தியாளர்களிடம் தெரிவித்தார்.

கார் வெடிப்பு சம்பவம் நிகழ்ந்த சில நிமிடங்களில் தில்லி காவல்துறையினர், NSG, NIA அதிகாரிகளுடன் கைரேகை நிபுணர்களும் சம்பவ இடத்திற்கு விரைந்து சென்று விசாரணையை தொடங்கியிருப்பதாக தில்லி காவல்துறை ஆணையர் தெரிவித்தார்.

சம்பவ இடத்தைப் பார்வையிட்ட பின்னர் செய்தியாளர்களிடம் பேசிய அவர், சட்டவிரோத நடவடிக்கைகள் தடுப்புச் சட்டத்தின்கீழ் வழக்குப் பதிவு செய்யப்பட்டுள்ளதாக கூறினார்.

இதனிடையே தில்லி மற்றும் சுற்றுவட்டாரப் பகுதிகளிலும், செங்கோட்டை, அரசு அலுவலகங்கள், சர்வதேச விமான நிலையம் உள்ளிட்ட இடங்களிலும் பாதுகாப்பு பலப்படுத்தப்பட்டுள்ளது.

மத்திய தொழில் பாதுகாப்புப் படையினர் தொடர்ந்து கண்காணிப்பில் ஈடுபட்டுள்ளனர்.

சென்னை விமான நிலையம், எழும்பூர், சென்ட்ரல் ரயில் நிலையம் உள்ளிட்ட மாநிலம் முழுவதும் உள்ள ரயில் நிலையங்களில் பாதுகாப்பு தீவிரப்படுத்தப்பட்டுள்ளது.

சென்னை விமான நிலையத்திற்கு வரும் பயணிகள் தீவிர சோதனைக்குப் பின்னரே அனுமதிக்கப்படுவதாக எமது செய்தியாளர் தெரிவிக்கிறார்.

(Voice Byte - Sureka - 37 Sec)

<<<<>>>>

தில்லி செங்கோட்டை அருகே கார் குண்டு வெடித்த சம்பவத்தில் உயிரிழந்தவர்களுக்கு பல்வேறு நாடுகளின் தூதர்களும் இரங்கல் தெரிவித்துள்ளனர்.

இந்தியாவுக்கான ஜப்பான் தூதர் Ono Keiichi வெளியிட்டுள்ள இரங்கல் செய்தியில் இந்த சம்பவம் மிகுந்த கவலையளிப்பதாகவும், உயிரிழந்தவர்களின் குடும்பத்திற்கு இரங்கல் தெரிவிப்பதாகவும் குறிப்பிட்டுள்ளார்.

இதேபோல் இந்தியாவுக்கான இங்கிலாந்து தூதர் Lindy Cameron, அர்ஜென்டினா தூதர் Mariano Caucino ஆகியோரும் தில்லி சமூகத்திற்கு இரங்கல் தெரிவித்துள்ளனர்.

புதுதில்லியில் உள்ள எகிப்து தூதரகமும், உயிரிழந்தவர்களின் குடும்பத்திற்கு இரங்கல்

தெரிவித்துள்ளது.

<<<<>>>>

அங்கோலா நாட்டின் பொருளாதார முன்னேற்றத்தில் இந்திய வம்சாவளியினரின் பங்கு முக்கியத்துவம் வாய்ந்தது என்று குடியரசுத்தலைவர் திருமதி திரௌபதி முர்மு தெரிவித்துள்ளார்.

அங்கோலா சென்றுள்ள குடியரசுத்தலைவர், இந்திய சமூகத்தினருடன் நேற்று கலந்துரையாடினார்.

இந்தியாவில் மேற்கொள்ளப்பட்டு வரும் ஒருங்கிணைந்த சீர்திருத்த நடவடிக்கைகளில் அங்கோலா வாழ் இந்தியர்களின் பங்களிப்பும் உள்ளதாக அவர் குறிப்பிட்டார்.

இரு நாடுகளுக்கும் இடையே வர்த்தகம், பொருளாதாரம், மக்களுடனான தொடர்பை மேலும் வலுப்படுத்துவதற்கு அதிக வாய்ப்புகள் உள்ளதாகவும் குடியரசுத்தலைவர் தெரிவித்தார்.

இந்தியாவின் பன்முகத்தன்மை, கலாச்சார பாரம்பரியத்தின் நேரடி பிரதிநிதிகளாக இந்திய சமூகத்தினர் திகழ்வதாகவும், இரு நாடுகளுக்கும் இடையே அவர்கள் பாலமாக விளங்குவதாகவும் திருமதி திரௌபதி முர்மு குறிப்பிட்டார்.

இதனிடையே Luanda-வில் இன்று நடைபெறும் அங்கோலா நாட்டின் 50வது ஆண்டு சுதந்திர தின விழாவில் குடியரசுத்தலைவர் பங்கேற்கிறார்.

<<<<>>>>

தமிழகத்தில் டெங்கு காய்ச்சல் கட்டுக்குள் இருப்பதாக மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.

மதுரை அரசு மருத்துவமனையில் 40 கோடி ரூபாய் செலவில் கட்டப்பட்டு வரும் புதிய கட்டிடப் பணிகளை பார்வையிட்ட பின்னர் செய்தியாளர்களிடம் பேசிய அவர், இதனைத் தெரிவித்தார்.

<<<<>>>>

இந்தியாவுடன் வர்த்தக ஒப்பந்தம் விரைவில் கையெழுத்தாகும் என்று அமெரிக்க அதிபர் திரு. டோனல்ட் ட்ரம்ப் நம்பிக்கை தெரிவித்துள்ளார்.

வாஷிங்டனில் இந்தியாவுக்கான அமெரிக்க தூதர் Sergio Gor பதவியேற்று நிகழ்ச்சியில் பேசிய அவர், இந்தியாவுடன் ஏற்கனவே செய்துகொள்ளப்பட்ட முந்தைய ஒப்பந்தங்களைக் காட்டிலும் தற்போது செய்துகொள்ளப்பட இருக்கும் ஒப்பந்தம் வேறுபட்டதாக இருக்கும் என்று கூறினார்.

பிரதமர் திரு. நரேந்திர மோடியுடன் தமக்கு நல்ல நட்பு தொடர்வதாகவும் அவர் தெரிவித்தார்.

இந்தியாவுடனான சர்வதேச உறவுகளை வலுப்படுத்துவதற்கு செர்ஜியோ உதவியாக இருப்பார் என்றும் திரு. ட்ரம்ப் கூறினார்.

<<<<>>>>

Kumamoto மாஸ்டர்ஸ் பேட்மிண்டன் போட்டி ஜப்பானில் இன்று தொடங்கியது.

இப்போட்டியில் இந்தியாவின் சார்பில் லக்ஷயா சென், H.S. பிரனாய், ஆயுஷ் ஷெட்டி உள்ளிட்ட முன்னணி வீரர்கள் பங்கேற்கின்றனர்.

-----

உலக துப்பாக்கி சுடும் சாம்பியன் போட்டியில் இந்தியா ஒரு தங்கம், ஒரு

வெண்கலப் பதக்கம் வென்றுள்ளது.

எகிப்தின் கெய்ரோவில் நடைபெற்று வரும் இப்போட்டியின் ஆடவர் 10 மீட்டர் பிரிவில்

இந்தியாவின் Samrat Rana தங்கப் பதக்கத்தையும், வருண் தோமர் வெண்கலப் பதக்கத்தையும்

வென்றனர்.

இப்போட்டியில் இந்தியா இதுவரை 2 தங்கம், 3 வெள்ளி, 3 வெண்கலப் பதக்கங்களை

வென்றுள்ளது.

<<<<The End>>>>